



## سوال

(792) عورت اور مرد کی نماز میں کیا فرق ہے؟

## جواب

السلام علیکم ورحمۃ اللہ وبرکاتہ

عورت اور مرد کی نماز میں کیا فرق ہے؟ ایک کتاب ہاتھ لگی ہے جس میں ایک عنوان رکھا ہے (خواتین کا طریقہ نماز) جس میں انھوں نے اُم درداء والی حدیث: **أَنَّ أُمَّ الدَّرْدَاءِ، كَانَتْ تَجْلِسُ فِي الصَّلَاةِ كَجَلْسَةِ الرَّجُلِ** (مصنف ابن ابی شیبہ، فی المرأة کیف تجلس فی الصلاة، رقم: ۲۴۸۵، صحیح البخاری، باب سُنَّةِ الْجُلُوسِ فِي التَّسْبِيحِ، قبل رقم: ۸۲۷) کہ اُم درداء نماز میں مردوں کی طرح بیٹھتی تھی۔ ”کے بارے میں کہا ہے کہ اس حدیث سے عورت کی نماز مرد کے برابر ہونے پر استدلال کرنا کئی وجہ سے درست نہیں ہے:

۱۔ اگرچہ حافظ مزنی رحمہ اللہ نے ان کو صحابیہ کہا ہے لیکن دوسرے محدثین نے ان کو تابعیہ کہا ہے۔ لہذا یہ صحابیہ نہیں تابعیہ ہے اور ایک تابعی کا عمل اگرچہ اصول کے مطابق ہو تب بھی اس سے استدلال نہیں کیا جاسکتا۔

۲۔ اگر صحابیہ بھی شمار کیا جائے تب بھی ان کی اپنی رائے ہے انھوں نے کسی صحابیہ کو دعوت نہیں دی۔ انھوں نے اس فعل پر نہ ہی رسول اکرم صلی اللہ علیہ وسلم اور نہ ہی خلیفہ راشد کا فتویٰ نقل کیا ہے۔

دراصل سوال یہ ہے کہ مولانا عبد الجبار غزنوی رحمہ اللہ کے ”فتاویٰ غزنویہ“، ”فتاویٰ علمائے اہل حدیث“ میں یہ بات درج ہے کہ عورت اور مرد کی نماز میں فرق ہے۔ جامعہ دارالعلوم کراچی اشرف المدارس والوں نے لکھا ہے کہ غیر مقلد اہل حدیثوں کو عبد الجبار غزنوی رحمہ اللہ کا فتویٰ نظر نہیں آتا؟ ”بیہقی“ اور ”کنز العمال“ میں حدیث ہے:

**عَنْ يَزِيدَ بْنِ أَبِي عَيْبٍ أَنَّ رَسُولَ اللَّهِ ﷺ مَرَّ عَلَى امْرَأَتَيْنِ فَقَالَ إِذَا سَجَدْنَا فَصَلُّوا بَعْضُ اللِّحْمِ إِلَى الْأَرْضِ فَإِنَّ الْمَرْأَةَ لَيْسَتْ فِي ذَلِكَ كَالرَّجُلِ (السنن الكبرى للبيهقي، باب ما يُسْتَحَبُّ لِلْمَرْأَةِ مِنَ تَرْكِ، رقم: ۳۲۰۱)**

**عَنْ عَبْدِ اللَّهِ بْنِ مُحَمَّدِ بْنِ عَبْدِ الرَّحْمَنِ قَالَ: قَالَ رَسُولُ اللَّهِ ﷺ: إِذَا جَلَسَتِ الْمَرْأَةُ لِلصَّلَاةِ وَصَفَّتْ فَحُذِبْنَا عَلَى فَحِيزِهَا الْأَنْحَرِي وَإِذَا سَجَدَتْ لَطَمْنَا فِي فَحِيزِهَا كَأَسْتِرَائِنَا وَإِنَّ اللَّهَ تَعَالَى يَنْظُرُ إِلَيْنَا وَيَقُولُ يَا لَمَّا سَجَدْتُمْ إِنِّي قَدْ غَفَرْتُ لَنَا۔ (السنن الكبرى للبيهقي، باب ما يُسْتَحَبُّ لِلْمَرْأَةِ مِنَ تَرْكِ التَّجَانُّ فِي الرُّكُوعِ، رقم: ۳۱۹۹)**

علماء اہل حدیث کے اکابر اس حدیث کے ساتھ فتویٰ جیتے رہے ہیں۔ مولانا عبد الجبار مرحوم اس بارے میں فرماتے ہیں کہ اسی پر تعامل اہل سنت و مذاہب اربعہ وغیرہ چلا آیا ہے۔ غرض یہ کہ عورتوں کا انضمام اور انخفاض احادیث اور تعامل جمہور اہل علم از مذاہب اربعہ وغیرہ سے ثابت ہے اور اس کا منکر کتب احادیث اور تعامل اہل علم سے بے خبر ہے۔ وا اعلم (عبد الجبار غزنوی) (فتاویٰ غزنویہ، ص: ۲۷-۲۸۔ فتاویٰ علمائے اہل حدیث ج: ۳، ص: ۱۲۸)

## الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد لله، والصلاة والسلام على رسول الله، أما بعد!

شرع میں مرد اور عورت کا طریقہ نماز ایک جیسا ہے۔ دونوں میں کوئی فرق نہیں۔

صحیح بخاری میں حدیث ہے :

‘صَلُّوا كَمَا رَأَيْتُمُوْنِي أُصَلِّيْ (صحیح البخاری، باب الأَذَانِ لِلْمَسْأَلِ، إِذَا كَانُوا جَمَاعَةً، وَالْإِقَامَةَ، وَكَذَلِكَ بَعْرَةً وَصَحْبًا... الخ، رقم: ۶۳۱)

(اے میری امت اس طرح نماز پڑھو) جس طرح تم مجھے نماز پڑھتے دیکھتے ہو،

یعنی ہو جو میرے طریقے کے مطابق نماز پڑھو۔ حدیث بڑا کا عموم امت کے سب مردوں اور سب عورتوں کو شامل ہے اور جن بعض روایات سے معلوم ہوتا ہے، کہ عورت اور مرد کی نماز میں فرق ہے وہ ضعیف ہیں۔ قابل حجت و استدلال نہیں۔ مثلاً ایک روایت میں ہے، کہ عورت کو سجدہ میں پیٹ وغیرہ ملا کر رکھنا چاہیے۔ اس کے بارے میں علامہ البانی رحمہ اللہ فرماتے ہیں: کہ یہ مرسل غیر صحیح ہے۔ اسے الوداؤد نے ”مراسل“ میں یزید بن ابی جیب سے روایت کیا ہے۔ (صفحہ الصلاة)

مشہور مصنف مولانا محمد صادق سیالکوٹی رحمہ اللہ فرماتے ہیں: کہ بہت عورتیں سجدہ میں بازو پچھالیتی ہیں، پیٹ کو رانوں سے ملا کر رکھتی ہیں اور دونوں قدموں کو بھی زمین پر کھڑا نہیں کرتیں۔ واضح ہو کہ یہ طریقہ رسول ا صلی اللہ علیہ وسلم کے فرمان اور سنت پاک کے خلاف ہے۔ سنئے! حضرت انس رضی اللہ عنہ کی روایت سے صحیح بخاری اور صحیح مسلم میں ہے، کہ رسول اللہ صلی اللہ علیہ وسلم نے فرمایا:

‘لَا يَنْطُظُ أَحَدُكُمْ ذِرَاعِيَهُ إِسْنَادَ الْكَلْبِ (صحیح البخاری، باب لَا يَنْتَرِشُ ذِرَاعِيَهُ فِي السُّجُودِ، رقم: ۸۲۲ و صحیح مسلم، باب الاعتدال في السُّجُودِ، وَوَضْعُ الْكُفَّيْنِ عَلَى... الخ، رقم: ۲۹۳)

یعنی نہ پچھائے کوئی تمہارا (مرد یا عورت) دونوں بازو اپنے (سجدے میں) جس طرح کتا پچھاتا ہے۔“

رسول اللہ صلی اللہ علیہ وسلم حضور کے اس فرمان سے صاف عیاں ہے، کہ نمازی (مرد یا عورت) کو اپنے دونوں ہاتھ زمین پر رکھ کر دونوں کہنیاں، یعنی بازو زمین سے اٹھا کر رکھنے چاہئیں، پیٹ بھی رانوں سے جدا رہے اور سینہ بھی زمین سے اونچا ہو۔ (صلوة الرسول صلی اللہ علیہ وسلم) نیز علامہ شوکانی ”نیل الأوطار“ میں رقمطراز ہیں، کہ یہ جانتا چاہیے، کہ اس سنت (رفع یدین) میں مرد اور عورت برابر کے شریک ہیں اور کوئی ایسی دلیل نہیں ہے جس سے دونوں کے مابین فرق ثابت ہو۔ اس طرح دونوں کے ہاتھ اٹھانے کی مقدار کوئی دلیل نہیں ہے۔ احناف سے مروی ہے، کہ مرد کا نون تک ہاتھ اٹھائیں اور عورتیں کندھوں تک کیونکہ اس میں ان کے لیے ستر (پردہ) ہے، مگر اس پر بھی کوئی دلیل نہیں ہے۔ (بحوالہ تخریج صلوة الرسول ﷺ، ص: ۲۲۴-۲۲۸)

صحیح بخاری کے ”ترجمۃ الباب“ میں أم الدرداء کے اثر کے اصل الفاظ یوں ہیں:

‘وَكَانَتْ أُمُّ الدَّرْدَاءِ تَجْلِسُ فِي صَلَاتِنَا جَلْسَةَ الرَّجُلِ - وَكَانَتْ فَتِيحَةً (صحیح البخاری، باب سُنَّةِ الْجُلُوسِ فِي التَّسْبِيحِ، قبل رقم: ۸۲۴)

یعنی ”أم درداء اپنی نماز میں مردوں کی طرح بیٹھتی اور وہ فتیحہ تھی۔“

بلاشبہ أم درداء تابعیہ ہے، کیونکہ محمول راوی کا سماع تابعیہ صغریٰ سے ہے۔ کبریٰ صحابیہ سے نہیں۔ اس اعتبار سے یہ اثر تابعیہ ہوا، جو جمہور کے نزدیک حجت نہیں، لیکن حیران کن بات یہ ہے، کہ حنفیہ، جنہوں نے اس کو موجود علت کی بناء پر رد کیا ہے، ان کے نزدیک تو مرسل تابعی قابل حجت ہے۔ ان کا انکار فہم سے بالاتر ہے۔ اپنے معروف قاعدہ کی بناء پر حنفیہ کا عمل تو اثر ہذا کے مطابق ہونا چاہیے تھا۔ دراصل یہ سب تقلیدی جمود کی کرشمہ سازی ہے۔ جس سے ا تعالیٰ سب کو محفوظ رکھے۔ آمین!

واضح ہو کہ امام بخاری رحمہ اللہ نے اثر ہذا کو بطور دلیل پیش نہیں کیا، بلکہ ان کا طریقہ کاریہ ہے، کہ جب دلیل عام ہو اور اس عموم کے مطابق بعض علماء کا عمل ہو، تو اس اثر کے ساتھ وہ دلیل کو ترجیح دیتے ہیں، اگرچہ وہ اثر اکیلا قابل حجت نہیں ہوتا۔ اس بناء پر حافظ ابن حجر رحمہ اللہ فرماتے ہیں:

’وَلَمْ يُوردِ البخاريُّ أثرًا من الدررِ الذي لِيُجِّحَ بِهِ، بَلْ لِلتَّقْوِيَةِ نَفْحِ الباري: ٣٠٦/٢

یعنی بخاری نے اُم دراء کا اثر بطور دلیل و حجت کے ذکر نہیں کیا، بلکہ مقصود اس سے (عمومی دلائل سے ثابت شدہ مسئلہ کو) تقویت دینا ہے۔

ہمارے شیخ کے شیخ امام عبد الجبار غزنوی رحمہ اللہ کا فتویٰ واقعی فتاویٰ علمائے حدیث (۱۳۸/۳-۱۳۹) پر درج ہے۔ لیکن انھوں نے جن روایات پر مسئلہ ہذا کی بنیاد رکھی ہے، وہ کمزور اور ناقابل حجت ہیں۔ (کما سبق)

دوسری بات یہ ہے، کہ مسلک اہل حدیث کتاب و سنت سے تمسک کا نام ہے، قطع نظر اس بات کے، کہ مذاہب اربعہ کی اس میں موافقت ہو یا مخالفت۔ اسی بناء پر محققین اہل علم جیسے: امام بخاری، شیخ الاسلام ابن تیمیہ، ابن قیم، علامہ شوکانی اور صغانی رحمۃ اللہ علیہم وغیرہ نے مسائل کی تحقیق میں دلائل کی روشنی میں آزادانہ طریقہ کار کو اختیار کیا ہے، جو امت مسلمہ کے لیے بیش بہا خزانہ ہے۔

مختصر سابقہ مستندات کی رُو سے میرے نزدیک محقق مسلک یہ ہے، کہ عورت اور مرد کے طریقہ نماز میں کوئی فرق نہیں۔

هذا ما عندي والله اعلم بالصواب

## فتاویٰ حافظ ثناء اللہ مدنی

کتاب الصلوة: صفحہ: 665

محدث فتویٰ